

## Devozzjonijiet Marjani Maltin

### I-Ewwel Parti

Il-kult Marjan f'Malta huwa antik u mifrux sewwa mal-gzejjer taghna. Insibu ghadd ta' parroċċi ikkonsagrati lil Marija Santissima taht bosta titli u f'kull parroċċa insibu xi kappella ddedikata lill-Madonna. Xi whud minn dawn il-kappelli tant kibret id-devozzjoni fihom li nistgħu ngħidu li nibet titlu għalihom, bħal eżempju insemmu l-bażilika tat-tluġh fis-sema ta' Marija Santissima ġewwa l-Ghammar, qrib l-Għarb Għawdex hija maghrufa minn kulhadd bħala l-Madonna ta' Pinu. Is-santwarju ta' Santa Marija bejn Hal Qormi u Haż-Żebbuġ huwa maghruf minn kulhadd bħala l-Madonna tal-Hlas. Xi poštijiet oħra għandhom devozzjoni partikolari bħal ma nsibu fil-knisja tad-Dumnikani tar-Rabat Malta lejn il-Madonna ta' l-Għar. Induru dawra u naraw xi whud mill-aktar devozzjonijiet Marjani popolari fil-gzejjer taghna u nagħtu xi taġhrif qasir dwarhom.

### Santwarju tal-Madonna tal-Mellieħa

Dan huwa l-iktar santwarju antik f'Malta u huwa ċentru ta' pellegrinaġġi. Fih insibu x-xbieha tal-Madonna li skond it-tradizzjoni hija impittra minn San Luqa. Monsinjur Dusina fl-1575 sab is-santwarju bla rettur u hekk sabu wkoll l-Isqof Tumas Gargallo fl-1587, sakemm fl-1603 Dun Bernard Cassar sar ir-rettur. Fl-1747 dan is-santwarju tkabbar u tbierek mill-Isqof Alpheran de Bussan. Ix-xbieha tal-Madonna kienet inkkurunata fl-24 ta' Settembru 1899. Fis-santwarju insibu wirja permanenti ta' ex-voti kif ukoll wirja permanenti oħra dwar iż-żjara tal-Qdusija Tiegħu l-Papa Ġwanni Pawlu II f'Malta fl-1990. Fis-santwarju isiru quddies kuljum.

### Knisja tal-Madonna ta' l-Għar - ir-Rabat Malta

Din il-knisja tinsab ma' l-ewwel kunvent li bnew id-Dumnikani meta waslu Malta fl-1450. Skond it-tradizzjoni wiehed kaċċatur li daħal jistrieħ fl-għar kellmitu l-Madonna. Din il-knisja hija ċentru ta' devozzjoni Marjana u jsiru bosta pellegrinaġġi għaliha. Il-basso riljiev li nsibu fl-għar huwa ta' l-irham alabastrin u nħadem fis-seklu 17. Fl-1982 saret replika ta' l-irham abjad ta' Siena sabiex tintuża għall-purċissjoni. Fl-1999 deħru xi demgħat tad-demmm fuq haddejn ir-replika tal-Madonna ta' l-Għar. Minn din il-knisja johorġu l-purċissjonijiet tal-Qalb ta' Ġesù, tal-Madonna ta' l-Għar u tal-Madonna tar-Rużarju. L-istatwa tal-Madonna tar-Rużarju hija xogħol fl-injam ta' Melchiorre Gafà u nġiebet minn Ruma fl-1681.



### Santwarju tal-Madonna tal-Hlas - Hal Qormi

Din il-kappella tinsab bejn Hal Qormi u Haż-Żebbuġ iżda hija filjali tal-Knisja Arċipretali ta' San Ġorġ Hal Qormi, kif kienet minn meta inbniet. L-ewwel kappella, li llum hija s-sagrastija inbniet madwar l-1500. Fl-1560 il-Kavallier Fra Christopher le



Bouleur de Montgauldry bena kamra fejn joqghod ir-rettur tal-kappella. Fl-1693 din il-kappella waqgħet bit-terrimot. Il-kappella prezenti kienet mibnija fl-1693 minn Lorenzo Gafà. Fiha nsibu pittura ta' San Tumas, id-Duluri, San Sidor u San Pankrazju. Il-kwadru titulari huwa ta' artist mhux magħruf li kien inġieb minn Ruma fl-1729 u kien sar restawr fuqu fis-snin disgħin minn Afred Briffa. Il-knisja għadha tintuża regolari. Fiha ssir quddiesa kull tielet Hadd tax-xahar, u f'dil-quddiesa jiġu pprezentati bosta trabi. F'dan is-santwarju ssir il-festa ta' Santa Marija Hadd fuq il-15 ta' Awissu.

### Santwarju tal-Madonna ta' Pinu - Għarb Għawdex

Il-post fejn illum insibu s-santwarju kien hemm kappella minn qabel l-1545.

Din il-kappella kienet ser tiġġarraf kemm il-darba imma dejjem kien hemm minn ha ħsiebha. Fit-22 ta' Ġunju 1883, il-Madonna kellmet minn din il-kappella lil Karmni Grima. Wara dan il-każ, il-kappella saret ċentru t' devozzjoni Marjana. Fl-1920 beda l-bini tas-santwarju li nsibu illum. Fit-13 ta' Diċembru 1931 il-knisja giet ikkonsagrata. Il-kwadru tal-Madonna xogħol ta' Amadeo Perugino kien inkurunat mill-Kardinal Lepicier fl-20 ta' Ġunju 1935. Waħda mill-ikbar jiem għal dan is-santwarju jibqa s-26 ta' Mejju 1990 meta l-Qdusija Tiegħu l-Papa Ġwanni Pawlu II qaddes quddiem dan is-santwarju u poġġa stillarju tad-deheb ma' ras il-Madonna.



### Santwarju tal-Madonna tal-Ħerba - Birkirkara

Din il-knisja nbriet fl-1640 flok oħra qabilha. Għal xi żmien kienet tisseejjah "Tal-Ħarba", iżda l-isem "Tal-Ħarba" aktarx inġhata minħabba l-art imħarbta li fuqha inbriet. Id-devozzjoni lejn il-Madonna taħt dan it-titlu żdied wara li raġel mifluġ fieq wara li daħal jitlob fil-knisja. Il-kwadru tal-Madonna kien inkurunat fl-1910. Fl-1923 il-knisja kienet imkabbra. Fil-knisjai nsibu bosta teżori anke ta' żmien il-kavallieri kif ukoll għadd ta' kwadri ex-voto. Is-saqaf tal-knisja kien impitter mill-pittur Karkariż Joseph Briffa. Insibu wkoll l-istatwi ta' San Speditu, Santa Vitorja, San Ġużepp, San Alwiġi u l-Qalb ta' Ġesù. Għadha tintuża regolari u hija ċentru ta' devozzjoni Marjana.

### Knisja tal-Madonna tas-Silġ - Marsaxlokk

L-ewwel knisja li nafu biha f'dan il-post kienet inbriet fl-1650. Il-knisja li nsibu illum inbriet fl-1833. Mitt sena wara jiġifieri fl-1933 kemm il-knisja kif ukoll il-bini li hemm magħha għadda f'idejn il-Patrijiet Tereżjani kif għadu sa illum. Fil-Knisja nsibu l-istatwa tal-Madonna tal-Karmnu li nġiebet minn Ġenova l-Italja fl-1936. Ta' min jgħid li din l-istatwa nġiebet Malta għall-knisja ta' Santa Tereża ta' Bormla. Wara snin din l-istatwa tpoġġiet fil-knisja tas-Silġ. F'din il-knisja jsir quddies kuljum u jsiru ħafna rtiri fid-dar li tmiss magħha.

### **Knisja tal-Madonna tad-Dawl - Haż-Żebbuġ**

Din il-knisja nbriet bjen l-1738 u l-1740 minflok knisja qadima ddedikata liż-Żjara tal-Madonna lill-Santa Eliżabetta li kienet magħluqa mill-Isqof Balaguer fl-1657. Din il-knisja nbriet minn Dun Ġlormu Azzopardi u Dun Horace Xiberras u kienet ġuspatronat. Il-pjanta tal-knisja tal-lum hija ta' Lorenzo Gafà. Fil-knisja insibu artal wiehed. Fit-2 ta' Mejju, 1941 intlaqtet minn bomba ta' l-għadu u saritilha xi ħsara żgħira. Illum f'din il-knisja jsir quddies fil-Hdud u l-festi. Fiha dak kollu li titlob il-liturgija tal-lum, u miżmuma tajjeb ħafna. Kull sena ssir il-festa tal-Madonna tad-Dawl fix-xahar ta' Novembru.



### **Knisja tal-Madonna tal-Providenza - is-Siġġiewi**

Din il-knisja tinsab fejn qabel kien jinsab ir-raħal ta' Hal Kbir, liema raħal kellu l-knisja ddedikata lill-Harba lejn l-Eġittu. L-Isqof Alferan de Bussan ordna li din il-knisja tingħalaq imma infethet mill-ġdid fl-1747. Inbniet mill-ġdid fl-1750 u tbierket fl-1753. Wara li ġratilha l-ħsara b'terrimot u bil-maltemp, inbnielha l-portiku biex isahħah il-bini fl-1815. Fiha nsibu l-kwadru tal-Madonna tal-Providenza kif ukoll dawk ta' San Mikiel u ta' l-Erwieħ tal-Purgatorju ta' Enrico Arnoux. Il-kwadru titulari juri l-Madonna tbierek il-kampanja u hwa xogħol ta' Velasquez. Fuq il-qanpiena li nsibu fil-kampnar tidher l-arma tal-Gran Mastru Emanuel Pinto De Fonseca. Fiha ssir il-festa fil-15 ta' Awissu.

### **Knisja tal-Madonna ta' l-Isperanza - Mosta**

Il-knisja nbriet fl-1761. Taħt din il-knisja jinsab għar fuq wied il-għasel li skond it-tradizzjoni xebba minn Burmarrad stkennet fih sabiex ma taqax f'idejn il-furbani. Il-Pittura tal-Madonna ta' l-Isperanza huwa xogħol ta' Rokku Buhagiar. Fil-knisja nsibu wkoll pittura ta' l-erba' Evangelisti. Fis-sagrastija insibu pittura tal-Madonna ta' l-Isperanza ta' Giuseppe Cali. Fl-1923 inksiet l-art bl-irħam. Fl-1966 sar artal ġdid ta' l-irħam. Insibu statwi ta' Santa Rita, ta' San Frangisku Saverju u tal-Madonna ta' Lourdes. Fiha ssir quddies kuljum. L-għar ta' taħt il-knisja huwa miżmum tajjeb ħafna.

### **Santwarju tal-Madonna tat-Triq - Naxxar**

Fl-1945 il-Ġiżwiti ġew mogħtija dar mill-Markiż Scicluna sabiex tintuża minn Novizzi. Bejn l-1950 u l-1954, inbena madwar id-dar bini ġdid li kabbar lid-dar. Fid-dar insibu l-kappella ddedikata lill-Madonna tat-Triq, li għandha devozzjoni qawwija. Fil-kappella jsir quddies kuljum.

Dawn huma 10 kappelli, mill-ħafna li nsibu mifruxa fil-gzejjer tagħna, fejn id-devozzjoni Marjana hija kbira u magħrufa. Dawn huma xhieda ta' l-imħabba li mill-qedem il-Maltin kellhom lejn Sidtna Marija, li għażlu jzejnuha b'titli diversi li illum saru Devozzjonijiet Marjani Maltin.